

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmannigamāntamahādēśikaiḥ anugṛhītam
॥ śrīhayagrīvastōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīhayagrīvastōtram ॥

śrīmān vēṅkaṭanāthāryaḥ kavitārkikakēsarī |

vēdāntācāryavaryō mē sannidhattāṁ sadā hṛdi ||

jñānānandamayam dēvaṁ nirmalasphaṭikākṛtim |

ādhāraṁ sarvavidyānāṁ hayagrīvamupāsmahē || 1 ||

svataḥ siddhaṁ śuddhasphaṭikamaṇibhūbhṛtpratibhaṭam

sudhāsadhrīcībhirdyutibhiravadātatribhuvanam |

anantaistrayyantairanuvihitahēśāhalahalaṁ

hatāśēśāvadyam hayavadanamīḍīmahi mahāḥ || 2 ||

samāhāraḥ sāmnāṁ pratipadamṛcāṁ dhāma yajuṣāṁ

layaḥ pratyūhānāṁ laharivitatirbōdhajaladhēḥ |

kathādarpakṣubhyatkathakakulakōlāhalabhavaṁ

haratvantardhvāntam hayavadanahēśāhalahalaḥ || 3 ||

prācī sandhyā kācidantarniśāyāḥ

prajñādrṣṭerañjanaśrīrapūrvā |

vaktrī vēdān bhātu mē vājivaktrā

vāgīśākhyā vāsudēvasya mūrtīḥ || 4 ||

viśuddhavijñānaghanasvarūpaṁ

vijñānaviśrāṇanabaddhadīkṣam |

dayānidhim dēhabhṛtāṁ śaraṇyam

dēvaṁ hayagrīvamahaṁ prapadyē || 5 ||

*apauruṣeyairapi vākprapañcaih
adyāpi tē bhūtimadṛṣṭapārām |
stuvannahaṁ mugdha iti tvayaiva
kāruṇyatō nātha kaṭākṣaṇīyah || 6 ||*

*dākṣiṇyaramyā giriśasya mūrtih
dēvī sarōjāsanadharmapatnī |
vyāsādayō’pi vyapadēśyavācah
sphuranti sarvē tava śaktileśaih || 7 ||*

*mandō’bhaviṣyanniyataṁ viriñcō
vācām nidhē vañcitabhāgadhēyah |
daityāpanītān dayayaiva bhūyō’pi
adhyāpayiṣyō nigamān na cēt tvam || 8 ||*

*vitarkaḍolām vyavadhūya sattvē
bṛhaspatiṁ vartayasē yatastvam |
tēnaiva dēva tridaśēśvarāṇām
asprṣṭaḍolāyitamādhirājyam || 9 ||*

*agnau samiddhārciṣi saptatantōḥ
ātasthivān mantramayaṁ śarīram |
akhaṇḍasārairhaviṣām pradānaih
āpyāyanam vyōmasadām vidhatsē || 10 ||*

*yanmūlamīdrk pratibhāti tattvam
yā mūlamāmnāyamahādrumāṇām |
tattvēna jānanti viśuddhasattvāḥ
tāmakṣarāmakṣaramāṭrkām tvām || 11 ||*

*avyākṛtādvyaākṛtavānasi tvām
nāmāni rūpāṇi ca yāni pūrvam |
śāṃsanti tēśām caramām pratiṣṭhām
vāgīśvara tvām tvadupajñavācaḥ || 12 ||*

*mugdhēnduniṣyandavilōbhāṇīyām
mūrtim tavānandasudhāprasūtim |
vipaścitaścētasi bhāvayantē
vēlāmudārāmiva dugdhasindhōḥ || 13 ||*

*manōgataṁ paśyati yaḥ sadā tvām
manīṣinām mānasarājahaṁsam |
svayaṁ purōbhāvavivādabhājaḥ
kiṅkurvatē tasya girō yathārham || 14 ||*

*api kṣaṇārdhaṁ kalayanti yē tvām
āplāvayantaṁ viśadairmayūkhaiḥ |
vācām pravāhiraṇivāritaistē
mandākinīm mandayitum kṣamantē || 15 ||*

*svāmin bhavaddhyānasudhābhiṣekāt
vahanti dhanyāḥ pulakānubandham |
alakṣitē kvāpi nirūḍhamūlam
aṅgēśvivānandathumaṅkurantam || 16 ||*

*svāmin pratīcā hrdayēna dhanyāḥ
tvaddhyānacandrōdayavardhamānam |
amāntamānandapayōdhimantah
payōbhirakṣṇām parivāhayanti || 17 ||*

*svairānubhāvāstvadadhīnabhāvāḥ
samṛddhavīryāstvadanugrahēṇa |
vipaścitō nātha taranti māyāṁ
vaihārikīṁ mōhanapiñchikāṁ tē || 18 ||*

*prāṇnirmitānāṁ tapasāṁ vipākāḥ
pratyagranīḥsrēyasasampadō mē |
samēdhishīramstava pādapadmē
saṅkalpacintāmaṇayaḥ praṇāmāḥ || 19 ||*

*viluptamūrdhanyalipikramāṇāṁ
surēndracūḍāpadalālitānāṁ |
tvadaṅghrirājīvara jaḥkaṇānāṁ
bhūyān prasādō mayi nātha bhūyāt || 20 ||*

*parisphurannūpuracitrabhānu -
prakāśanirdhūtatamōnuṣaṅgāṁ |
padadvayīṁ tē paricinmahē'ntaḥ
prabōdhara jīvavibhātasandhyāṁ || 21 ||*

*tvatkiṅkarālaṅkaraṇōcitānāṁ
tvayaiva kalpāntarapālitānāṁ |
mañjupraṇādaṁ maṇinūpurām tē
mañjūṣikāṁ vēdagirām pratīmaḥ || 22 ||*

*sañcintayāmi pratibhādaśāsthān
sandhukṣayantaṁ samayapradīpān |
vijñānakalpadrumapallavābhām
vyākhyānamudrāmadhuraṁ karam tē || 23 ||*

*cittē karōmi sphuritākṣamālam
savyētaram nātha karam tvadīyam |
jñānāmṛtōdañcanalampatānām
līlāghaṭīyantramivāśritānām || 24 ||*

*prabōdhasindhōraruṇaiḥ prakāśaiḥ
pravālasaṅghātamivōdvahantam |
vibhāvayē dēva sapustakam tē
vāmaṁ karam dakṣināmāśritānām || 25 ||*

*tamāṁsi bhittvā viśadairmayūkhaiḥ
samprīṇayantam viduṣaścakōrān |
niśāmayē tvāṁ navapuṇḍarīkē
śaradghanē candramiva sphurantam || 26 ||*

*diśantu mē dēva sadā tvadīyāḥ
dayātaraṅgānucarāḥ kaṭākṣāḥ |
śrōtrēṣu pumśāmamṛtam kṣarantīm
sarasvatīm samśritakāmadhēnum || 27 ||*

*viśeṣavitpāriṣadēṣu nātha
vidagdha gōṣṭhīsamarāṅgaṇēṣu |
jigīṣatō mē kavītārkikēndrān
jihvāgrasiṁhāsanamabhyupēyāḥ || 28 ||*

*tvāṁ cintayan tvanmayatāṁ prapannaḥ
tvāmudgrṇan śabdamayēna dhāmnā |
svāmin samājēṣu samēdhīṣīya
svacchandavādāhavabaddhaśūraḥ || 29 ||*

*nānāvidhānāmagatiḥ kalānāṁ
na cāpi tūrthēṣu kṛtāvatāraḥ |
dhruvaṁ tavānāthaparigrahāyāḥ
navam̄ navam̄ pātramaḥam̄ dayāyāḥ || 30 ||*

*akampānīyānyāpanītibhēdaiḥ
alaṅkṛṣīraṁ hṛdayam̄ madīyam̄ |
śaṅkākalaṅkāpāgamōjjvalāni
tattvāni samyañci tava prasādāt || 31 ||*

*vyākhyāmudrāṁ karasarasijaiḥ pustakaṁ śaṅkhacakrē
bibhradbhinnasphaṭikarucirē puṇḍarīkē niṣaṇṇāḥ |
amlānaśrīramṛtaviśadairamśubhiḥ plāvayan mām
āvirbhūyādanaghamahimā mānasē vāgadhīśāḥ || 32 ||*

*vāgarthasiddhihētōḥ
paṭhata hayagrīvasaṁstutim̄ bhaktyā |
kavītārkikakēsariṇā
vēṅkaṭanāthēna viracitāmētām || 33 ||
|| iti śrīhayagrīvastōtram samāptam ||
kavītārkikasiṁhāya kalyāṇaguṇaśālinē |
śrīmatē vēṅkaṭēśāya vēdāntaguravē namaḥ ||*